

LECTIO DIVINA

It-III Hadd tal-Ghid

Sena B

Lq 24, 35-48

Kuntest:

Ir-rakkont isegwi l-ġrajja tad-dixxipli ta' Għemmaws. Żewġ dixxipli, wiehed anonimu, jitbiegħdu minn Ġerusalem. Se jerggħu lura lejn "l-Egittu" ta' hajjithom, għax il-qawwa tad-deżert li nfetħ quddiemhom bil-mewt ta' Ġesù tfiet kull hjiel tal-wegħda tal-helsien.

Qegħdin fil-kuntest tal-qawmien ta' Ġesù mill-imwiet: minn banda, il-biża' u d-disfatta tal-mewt ta' Ġesù; mill-banda l-oħra, in-novità assoluta tal-qawmien u d-dehriet. Il-kuntrasti bejn l-opposti – fidi u dubju, ferħ u biża' – jibqgħu jikkarakterizzaw il-mixja tad-dixxipli. Quddiem il-preżenza "ġdida" ta' Ġesù fil-qsim tal-Kelma u l-Ewkaristija, id-dixxipli "jerggħu lura", did-darba mhux lejn il-passat, imma biex jibdew xi haġa ġdida, imqawwija miċ-ċertezza li "Hu ħaj" u qalbna mimlija heġġa għaliH.

B'dan ir-rakkont, Luqa jurina kif il-Mulej irxuxtaw għadu ħaj fostna u b'liema mod nistgħu niltaqgħu miegħu llum. Iz-żewġ dixxipli-pellegrini huma sinjal tal-Knisja, li "tinzel f'riġlejn il-Mulej tisimgħu" u titmantna bl-ikel tiegħu, biex permezz tagħhom titkompla l-missjoni ta' Kristu fid-dinja. Il-laqgħa mal-Mulej Ġesù, fl-ikla tal-Kelma u tal-Ewkaristija, tibdel il-qalb tad-dixxipli/tal-komunità. Id-dixxipli, f'rabta ma' Pietru...u mal-Ewwel Jum tal-ħolqien il-ġdid, minn Ġerusalem – mnejn bdiet il-ġrajja tal-Qawmien – joħroġu jagħtu xhieda ta' Dak li bidlilhom hajjithom u kellem lil qalbhom.

"Għalhekk, araw, jiena se nigbidha, nehodha fid-deżert u lil qalbha nkellem... Hemmhekk hi twieġeb bħal fi żmien żgħozitha, bħal fi żmien ħruġha minn art l-Egittu." (Hos 2:16-17)... Jeħtieġ inħallu lill-Mulej joħroġna fid-deżert u jkellem b'mod dejjem ġdid lil qalbna. Nistgħu nkunu nafu l-Iskrittura bl-amment... imma qalbna tibqa' bla heġġa. Nistgħu naqsmu l-hobż... imma għajnejna jibqgħu magħluqin.

³⁵ iz-żewġ dixxipli li reggħu lura Ġerusalem minn Għemmaws kienu qegħdin itarrfu lill-Ħdax u lil dawk li kienu magħhom x'kien għalhom fit-triq, u kif kienu għarfuh fil-qsim tal-hobż.

Minkejja li "il-jum kien wasal biex jintemm", issa f'qalb id-dixxipli hemm id-dawl. Id-dalma tal-lejl, li kienet hakmithom fil-mewt ta' Ġesù, issa hi mirbuħa, għax id-Dawl jinsab f'qalbhom. Dahlu fil-jum li ma jintemmx, fejn il-Musbieħ hu l-Haruf (ara Apok 21:23)... F'kuntrast mal-Belt il-Kbira, li fiha la hemm għana ta' ferħ u lanqas id-dawl tal-musbieħ (ara Apok 18:22-23). Minkejja t-tul tal-vjaġġ u l-għejja, id-dixxipli huma mimlija saħħa, għax imtlew bil-"hobż maqsum", li fejjaq il-ġriehi tagħhom u għamilhom ħolqien ġdid, għax għaddew mill-mewt għall-ħajja (ara Ġw 5:24; Rum 6:13; Ef 2:5; 1 Ġw 3:13).

L-esperjenza tal-fidi tħaddan żewġ dimensjonijiet: il-ġrajja personali u l-ġrajja ekkleżjali. Permezz taċ-ċelebrazzjoni ewkaristika, memorjal ta' Kristu ħaj, kull dixxiplu jingħaqad f'katina waħda ma' dawk li raw b'għajnejhom u messew b'idejhom il-ġisem ta' Kristu rxuxtaw. Mill-istess Kelma-Ewkaristija, id-dixxipli issa jsiru dixxipli-missjunarji, li minn Ġerusalem jixterdu mad-dinja kollha jagħtu l-Aħbar it-tajba tal-qawmien. Kull dixxiplu li ltaqa' ma' Kristu u qalbu mtliet bil-heġġa, issa jsir kum-pann ta' dixxipli oħra biex huma wkoll jagħmlu l-istess esperjenza tal-Kelma u tal-Hobż maqsum.

³⁶ Kif kienu għadhom jitekellmu, Ġesù nnifsu waqaf f'nofshom u qalilhom: "Is-sliem għalikom!" ³⁷ Huma twerwru bil-biża' għax hasbu li qegħdin jaraw xi fantażma.

Min għajnejh magħluqa, min qalbu bla heġġa, jista' jigrilu bħal-Lhud fid-deżert, li ma jindunax li l-Mulej miexi miegħu u jinsab f'nofsu (ara Eż 17:7 - U l-post semmewh: 'Massa u Meriba', għax hemm tlewmu wlied Izrael u garrbu lill-Mulej meta qalu: "Il-Mulej fostna jew le?").

Id-don tas-sliem hu l-milja tad-doni kollha. "Kristu hu s-sliem tagħna, hu, li minna t-tnejn għamel poplu wiehed, billi garraf il-ħajt li kien jifridna - il-mibegħda ta' bejnietna - u hassar bis-sagrificċju ta' ġismu l-Liġi bil-kmandamenti u l-preċetti tagħha" (Ef 2:14-15). Is-sliem, flimkien mal-grazzja, hi t-tislima li biha jkellimna Alla l-Missier tagħna u l-Mulej Ġesù Kristu (ara 2 Kor 1:2). Is-sliem hu d-don tal-Ispirtu, li jirċevih min jaf iħobb lil Kristu (ara Ġw 14:27ss).

Alla tagħna jismu "sliem"; hu Alla li jneħhi l-biza' u jagħti l-ħajja, dak li juri wiċċu lill-qaddejjja tiegħu li jafdaw fih (ara Mħal 6:24; Ġen 3:10). Is-"sliem" hu l-għanja ta' Alla fuq l-umanità, hu l-bewsa li biha jhaddanna mill-bidu sal-aħħar tal-eżistenza tagħna: is-sliem li tkanta mill-Angli f'Betlem, issa jerga' jatkanta minn Kristu rxuxtata fuq id-dixxipli miġbura flimkien.

L-istess sliem isir il-bewsa tal-paċi li d-dixxipli jagħtu lil xulxin fil-liturgija tal-quddiesa, qabel it-tqarbin... mhux aktar dik taċ-ċaħda ta' Ġuda, imma tal-aħwa miġbura flimkien għall-qsim tal-ħobż (ara Rum 16:16; 1 Kor 16:20; 2 Kor 13:12; 1 Tess 5:26; 1 Piet 5:14)

³⁸ Izda hu qalilhom: "Għaliex thawwadtu? Għaliex dan it-thassib kollu f'qalbkom?"

Minkejja kollox, jippersisti l-biza' f'qalb id-dixxipli. Fejn hemm il-biza' għad m'hemmx imħabba shiħa għax "fl-imħabba ma hemmx biza'; l-imħabba shiħa tkeċċi l-biza' l barra, għax il-biza' għandu x'jaqsam mal-kastig. Min jibza' għadu ma sabx il-milja ta' l-imħabba. Ahna nhobbu, għax hu ħabbna l-ewwel." (1 Ġw 4:18-19)

X'inhu li jhawwadna u li jbezzagħna bħalissa quddiem Kristu? X'hemm moħbi f'qalbna li ma jhalliniex inkunu ħielsa quddiemu? Li ma jhalliniex inhobbu bil-ferħ?... Il-Mulej għandu l-qawwa li jibdel xortina, anke meta nkunu mjastra: "Biddel, Mulej, xortina... Dawk li jizirgħu fid-dmugh jaħsdu bl-għana ta' ferħ." (ara Salm 126). Forsi għadna ma nistgħux nintebħu li l-Mulej irid johlq fina smewwiet godda u art ġdida (ara Is 65:17).

³⁹ Araw idejja u riġlejja. Jiena hu! Missuni, u ifhmuha li l-ispirtu ma għandux laħam u għadam bħalma qegħdin taraw li għandi jien." ⁴⁰ Huwa u jgħidilhom dan, uriehom idejh u riġlejh.

Il-marki tal-imsiema huma l-marki tas-salib... imma jibqgħu wkoll il-marki tal-Irxox. Is-sinjali li qabel fissru t-tbatija, issa jsiru s-sinjali tar-rebħa. Il-Mulej Ġesù, il-"Jiena Hu" divin, "tgħallem minn dak li bata xi t-fisser l-ubbidjenza" (Lhud 5:8): hekk seta' jilhaq il-perfezzjoni. Kif id-deheb u l-fidda jissaffew fin-nar (ara Prov 17:3), hekk il-qalb tagħna jeħtieġ tiġi p-purifikata mill-Mulej: anke jekk ngħaddu min-nar, ma ninharqux (ara Is 43:2-3); anke jekk jippruvana bħall-fidda, il-Mulej ma jhalliniex nogħtru (ara Salm 66:9-10).

Il-"Jiena hu" li deher lill-Appostli, jeħtieġ isir il-"Mulej tiegħi u Alla tiegħi." Ahna wkoll imsejħin immissu lil Ġesù, biex immissu ma' Ġesù... fil-ħafna manifestazzjonijiet tiegħu: fil-Kelma, fl-Ewkaristija, fit-talb, fis-servizz, f'dawk li għandhom l-istess pjaġi ta' Kristu. Dawn huma kollha parti mis-"sehem it-tajeb" li għażlet Marija meta nizlet f'riġlejn il-Mulej tisimghu. Jekk nersqu mmissuH, il-Mulej ukoll imiss magħna (ara Ġak 4:8). Il-mess hu l-uniku sens li johlq reciprocità immedjata: tmiss u tintmess fl-istess ħin minn min tmiss miegħu.

Luqa jinsisti ħafna fuq il-ġisem veru ta' Ġesù rxuxtata, f'polemika mal-ambjent Grieg, li kien jemmen fl-immortalità tar-ruħ iżda mhux fuq il-qawmien tal-ġisem (ara Atti 17:32 - "Malli semgħu kliemu fuq il-qawmien mill-imwiet, xi whud minnhom bdew jidhku"). Kull esperjenza Kristjana, kull azzjoni salvifika, kull ħidma pastorali, kull relazzjoni ma' Kristu timplika t-totalità tal-persuna umana u tal-esperjenza tal-bniedem. Quddiem Kristu ngorru dak kollu li hu ahna u dak kollu li hu tagħna. Jekk tassew inhobbu lil Kristu, xejn m'għandna nahbu minnu, anqas id-dnubiet tagħna jew il-biza' tagħna (ara Lhud 4:13)

⁴¹ **Iżda billi huma, fil-ferh tagħhom, kienu għadhom ma jridux jemmnu u baqghu mistaġġha, qalilhom: "Għandkom xi haġa tal-ikel hawn?"** ⁴² **Huma ressqulu quddiemu biċċa ħuta mixwija,**⁴³ **u hu ħadha u kielha quddiemhom.**

Il-ferh, bħall-biża', iħallina bla kliem. Il-ferh hu qabel xejn atteggjament interjuri, ta' min jaf li hu maħbub, ta' min ġarrab il-"passjoni" ta' Kristu, ta' min intmess mill-imħabba (ara Mt 8:15; 9:29; 17:7; 20:34; Mk 1:41; Lq 5:13; 22:51...). Bizżejjed immiss mat-tarf tal-mantar tiegħu biex niehdu ħajja ġdida (ara Mt 14:36; Mk 3:10; 6:56...)

Dan l-atteggjament intimu mal-Mulej jieħu wkoll il-forma ta' ikla, tant tipika ta' Luqa: toqgħod madwar il-mejda mal-Mulej biex **tiokol miegħu...** biex **tiokol minnu.** Ġesù hu l-ħuta mtellgħa mill-qiegħ tal-art li bil-mewt tiegħu tana l-ħajja; hu l-ħuta "mixwija/issagrifikata" fuq l-altar ta' salib aħrax ("in ara crucis torridum" – mill-innu tal-għasar ta' żmien l-Għid). Kull ikla tieħu tifsira ewkaristika.

⁴⁴ **Mbagħad qalilhom: "Meta kont għadni magħkom għeditkom dawn il-kelmiet, 'Jeħtieġ li jseħħ kull ma nkiteb fuqi fil-Liġi ta' Mosè, fil-Profeti u fis-Salmi.!"** ⁴⁵ **Mbagħad fethilhom moħħhom biex jifhmu l-Iskrittura.**⁴⁶ **U qalilhom: "Hekk kien miktub, li l-Messija jbati u fit-tielet jum iqum mill-imwiet,"**⁴⁷ **u li l-indiema għall-maħfra tad-dnubiet tixxandar f'ismu lill-ġnus kollha, ibda minn Ġerusalem.**

Bħall-ktieb tad-Dewteronomju, li jiftaħ bil-"kliem-testment" ta' Mosè, hekk issa Kristu, Mosè l-ġdid se jħalli l-kelma-testment tiegħu lid-dixxipli. "Qabel" kien fiżikament preżenti mal-Appostli u d-dixxipli; "issa" se jsir preżenti mod ieħor: il-Kelma tiegħu, l-Iskrittura, issir il-preżenza ħajja tiegħu, għax kull ma hemm fl-Iskrittura jitkellem minn Ġesù (ara Ġw 5:46).

Min irid jiltaqa' mal-Mulej u jidhol fil-ġrajja tal-Għid, jeħtieġ joqgħod f'riġlejn il-Kelma. Jeħtieġ inhallu l-Kelma tifthilna moħħna; jeħtieġ nifthu moħħna għall-Kelma. Qabel jixxandar il-Vanġelu fil-quddies, is-sacerdot jgħid: "Mulej, naddafli qalbi u fommi biex inxandar sewwa l-Evangeliu mqaddes tiegħek." Jeħtieġ immorru lil hemm mill-ġest liturġiku, u nhallu l-Kelma tkompli tagħmel din l-azzjoni magħna f'ħajjitna. Jeħtieġ inhallu l-Kelma tiegħu titnissel f'qalbna biex nagħrfu dak li Alla lesta għalina jekk inħobbuh (ara 1 Kor 2:9). Jeħtieġ inneħhu kull velu li jostor qalbna mill-Mulej (asra 2 Kor 3:15). Jeħtieġ li l-Kelma ma nħalluħiex 'il bogħod minna, imma tkun f'fommna u f'qalbna biex nagħmluha (ara Dewt 30:12-14).

Kristu msallab u rxuxtata isir il-muftieħ u s-sinteżi tal-Iskrittura kollha. Fl-Imsallab hi murija l-ħniena infinita ta' Alla: dik l-istess ħniena li ssir il-kontenut tal-messaġġ tal-Għid li d-dixxipli huma mibgħuta jxandru u jagħtu xhieda għaliha fid-dinja. Imma biex dan iseħħ, id-dixxipli jridu jirritornaw dejjem mill-ġdid lejn Kristu msallab – jisimgħu l-kelma u jieħlu l-ikel – biex qalbhom timtela dejjem b'hegga ġdida u għajnejhom jinfethu għad-dawl (Is 55:3 – "Aġħtuni widen u ersqu lejja, isimgħu u tieħdu r-ruħ.")

Kull hidma ewanġelika li jwettaq id-dixxipli ssir f'isem Kristu. Hekk il-kelma mxandra ssir kelma ħajja llum, fil-ħajja tad-dixxipli li jitmantnew biha. Hu biss meta d-dixxipli jimtela' biH li l-kelma tad-dixxipli ssir l-istess bħal tal-Imgħallem u jkollha l-qawwa li tevangelizza u thegġeg il-qlub ta' tant oħrajn. Mingħajr imħabba, mingħajr "il-ferh tal-Vanġelu", il-hidma tad-dixxiplu-missjunarju ma tistax tagħti frott.

⁴⁸ **Intom xhud ta' dan.**

Ix-xhud, bil-Grieg *mártyr*, ifisser wiehed li jiftakar, li jagħmel memorjal... tal-Kelma. Id-dixxipli "jiftakar" fl-Imgħallem: iżommu mdendel quddiem għajnejh u f'qalbu, u jgħix marbut miegħu kuljum. Hekk iseħħ mill-ġdid, fil-ħajja ta' kull dixxipli fl-istorja, il-preċett il-kbir tal-imħabba (Dewt 6:4-9).